

سید مودودیؒ بطور مترجم قرآن

ڈاکٹر محمد جاوید اصغر

عربی لغت میں 'ترجمہ' کا لفظ دو معانی کے لیے بولا جاتا ہے: کلام کو ایک زبان سے دوسری زبان میں اس کے معنی کی وضاحت کے بغیر نقل کرنا، یا ایک کلام کا مطلوب و مقصود دوسری زبان میں پوری وضاحت کے ساتھ بیان کر دینا (پروفیسر غلام احمد حریری: تاریخ تفسیر و مفسرین، فلک سنز فیصل آباد، ۱۹۷۸ء ص ۲۱)۔ گویا ترجمے کا بنیادی مقصد ایک زبان کے معنی و مفہوم کو دوسری زبان میں اس طرح بیان کرنا ہے کہ معنی و مفہوم بھی درست ہو، بلاغ کامل ہو اور کہیں ابہام نہ رہے۔ ترجمہ کرنا مشکل کام ہے اس لیے کہ تخلیق میں تو فکر آزاد ہوتی ہے لیکن ترجمے کی صورت میں اسے اصل کے ساتھ رشتہ استوار رکھنا پڑتا ہے، بلکہ اصل کا پابند ہونا پڑتا ہے اور اگر معاملہ قرآن پاک کے ترجمے کا ہو تو یہ معیار اور بھی سخت ہو جاتا ہے۔ اس کا ایک سبب تو یہ ہے کہ قرآن پاک عربی زبان میں نازل ہوا ہے جس کی فصاحت و بلاغت اور فکر و معانی کی بلندی و ثروت کی تاب وہ عربی شعر ابھی نہ لاسکے جنہیں اپنی زبان دانی پر بڑا ناز تھا۔ دوسرا سبب یہ ہے کہ قرآن کا ہر لفظ اپنے سیاق و سبق میں خاص فکری معنویت رکھتا ہے اور مترجم کی ذرا سی لغوش پورے مفہوم کو متزلزل کر سکتی ہے۔ اس لیے ڈاکٹر سید حیدر شماری لکھتے ہیں: "ترجمے میں ایسے الفاظ کے انتخاب کی ضرورت ہے جو عقائد اور احکام کی پوری پوری ترجیمنی کرتے ہوں اور ان الفاظ کا مفہوم منشاء قرآن و متن کی صحت کے ساتھ وضاحت کرتا ہو"۔ (قرآن مجید کے اردو ترجم و تفاسیر کا تنقیدی مطالعہ، حیدر آباد، س۔ ن، ص ۳۰)

ترجمہ قرآن اس لیے بھی نازک ترین فن ہے کہ کلام الہی کو کسی انسانی زبان میں اس انداز

میں ڈھالنا کہ مفہوم ترجمے میں پورا منتقل ہوا اور زبان بھی قرآن کے معیار کے مطابق ہو، بظاہر مشکل امر ہے۔ سید مودودی کہتے ہیں: ”کلام الہی کے الفاظ میں اس قدر وسیع معانی پوشیدہ ہیں جن پر کوئی انسانی کلام حاوی نہیں ہو سکتا۔ انسان خواہ کتنے ہی علم و فضل اور بصیرت کے ساتھ اس کا ترجمہ کرے، وہ ایسے الفاظ بھی نہیں پہنچا سکتا جو الفاظ قرآن کے تمام مفہومات کو ادا کرنے والے ہوں۔“ (پروفیسر خورشید احمد، (مرتبہ) ادبیات مودودی، اسلامک پبلی کیشنر، لاہور، ۱۹۸۵ء، ص ۳۷۵)۔ مترجم قرآن ڈپٹی نذیر احمد یہ کہتے تھے: ”میرے نہب میں قرآن کا ترجمہ گناہ ہے۔ کیونکہ ترجمے میں مجرب بیانی نہیں آ سکتی۔“ (افتخار احمد صدیقی: مولوی نذیر احمد دہلوی، احوال و آثار، مجلس ترقی ادب لاہور، ۱۹۷۶ء، ص ۲۶۲)

ترجمہ قرآن کی ان مشکلات کے سبب، ایک مدت تک قرآنی تعلیمات سے استفادہ کرنے کی خواہش کے باوجود، قرآن پاک کا فارسی یا اردو زبان میں ترجمہ نہیں کیا گیا۔ بگال میں اسے تقدس و احترام کے منافی اور پشتون علاقے میں تحریف تصور کیا جاتا رہا۔ بالآخر شاہ ولی اللہ نے قرآن پاک کا فارسی ترجمہ کر کے صدیوں کی جھجک اور گوگوکی کیفیت کو ختم کیا۔ شاہ ولی اللہ کے بعد ان کے صاحبزادوں شاہ عبدالقدور اور شاہ رفیع الدین نے اردو زبان میں قرآن پاک کے تراجم کیے۔ شاہ عبدالقدور کا ترجمہ قرآن صرف دینی خدمت ہی نہیں بلکہ اردو نثر کی بھی ایک عظیم الشان خدمت تھی۔ انہوں نے، ”عوامی زبان و محاورہ کو قرآن جیسی کتاب کے ترجمے کے لیے استعمال کر کے ایک نئی رفتہ دی۔ ترجمے سے ایک طرف دینی مقاصد کو تقویت پہنچی تو دوسرا طرف اردو زبان میں اظہار کی غیر معمولی قوت پیدا ہوئی۔“ (ڈاکٹر جیل جالی: تاریخ ادب اردو، ۲، مجلس ترقی ادب لاہور، ص ۱۰۵۵)

شاہ عبدالقدور اور شاہ رفیع الدین کے تراجم کے بعد قابل ذکر ترجمہ قرآن ڈپٹی نذیر احمد کا ہے لیکن شان الحقی کہتے ہیں ”نذری احمد نے اپنے ترجمہ قرآن میں ایسے محاورات کو راہ دی ہے جو علمی تحریر سے میل نہیں کھاتے۔“ (ادبی ترجمہ کے مسائل، مرتبہ ایجاز رائی، مقتدرہ قومی زبان اسلام آباد، ۱۹۸۶ء، ص ۲۲۱)

قرآن پاک کے اردو تراجم میں مولانا محمود حسن اور مولانا اشرف علی تھانوی کے ترجمے قابل ذکر ہیں لیکن وہ اظہار بیان کی قدامت کے مظہر ہیں۔ حافظ فتح محمد جalandھری کا ترجمہ با محاورہ

اور رواں تو ضرور ہے لیکن بہ کثرت قوسمین قاری کو آگئے نہیں بڑھنے دیتیں۔ عبدالماجد دریابادی کے ہاں قدیم اسالیب اور فکر خاص کی الچھینیں مفہوم و مدعایہ کے ابلاغ غیر میں رکاوٹ ہیں۔ مولانا ابوالکلام آزاد کا ترجمہ بہتر اور بامحاورہ تو ہے گر مکمل نہیں۔ الغرض قرآن کریم کے ترجم کی ۲۰۰ سالہ مشق اور بہترین علماء دادبا کی صلاحیتیں ”ایسا ترجمہ کرنے کیلئے جس سے اصل کے زور بیان فصاحت و بلاغت اور روحانی عظمت کا صحیح اندازہ ہو سکے“۔ (شیخ محمد اکرم، روید کوثر، ادارہ ثقافت اسلامیہ لاہور، ۱۹۹۱ء، ص ۵۵۳)

یہ سوال بھی قابل غور ہے کہ ہر عہد میں قرآن کریم کے ترجم کے باوجود، آخر بار بار ترجمہ قرآن کی ضرورت کیوں پیش آتی ہے اور قرآن کے پہلے سے کیے گئے ترجم میں ہر آنے والی نسل کی دلچسپی قدرے کم کیوں ہو جاتی ہے؟ اس سوال کا جواب ڈاکٹر صالحہ عبد الحکیم شرف الدین کے خیال میں یہ ہے کہ ارتقاء لسانی کے اعتبار سے چالیس پچاس برس بعد ترجمہ قرآن کی زبان کی چاشنی کم ہو جاتی ہے اور پھر الفاظ و اصطلاحات کے معنی بھی بدلت جاتے ہیں۔ دوسری طرف ہر عہد کے علاوہ کوشش رہی ہے کہ وہ اپنے عہد کے خیالات، افکار و فلسفہ کے پیش نظر قرآن کا عصری تناظر میں ترجمہ کریں۔ تیسرا وجہ یہ ہے کہ ہر عہد کا انسان اپنے خیالات کا اظہار اپنے مخصوص انداز میں کرنا چاہتا ہے۔ (قرآن حکیم کے اردو ترجم، قدیمی کتب خانہ کراچی، س۔ ن، ص ۷۶-۷۸)

گویا ہم کہہ سکتے ہیں ترجمہ قرآن کی ضرورت تو ہر عہد میں رہے گی لیکن اردو زبان میں قرآن کی ترجمانی بہترین انداز میں وہی شخص کر سکتا ہے جو اپنے عہد کی لسانی تبدیلیوں اور فکری میلانات سے آگاہ ہونے کے ساتھ اردو زبان کی معنوی وسعت، لسانی اکائیوں اور الفاظ و معنی کی ساری پرتوں کے استعمال پر قدرت بھی رکھتا ہو۔

۱۹۶۲ء میں سید مودودی نے قرآن کی الوہیت، انداز خطابت، اور فکر و خیال کو قرآن کے بتائے گئے مفہوم کی حدود میں رہتے ہوئے اردو زبان میں ترجمہ کرنا شروع کیا۔ ان کی زیر ادارت چھپنے والے رسالے ترجمان القرآن میں قرآن پاک کا یہ ترجمہ مع تفسیر مسلسل ۳۰ سال تک شائع ہوتا رہا، قرآن کے اردو ترجمے کی اس انداز میں اشاعت اس لحاظ سے واحد مثال تھی کہ اسے اہل علم و ادب کے سامنے باقاعدگی سے پیش کیا جاتا رہا۔ یہی ترجمہ و تفسیر بعد ازاں تفہیم القرآن کے نام سے چھٹے مختلف جلدیوں میں شائع ہوا۔ البته ترجمہ قرآن کو ترجمہ قرآن مجید مع مختصر حواشی کے

نام سے نظر ثانی و ترمیم کے بعد جولائی ۱۹۷۶ء میں الگ سے شائع کیا گیا۔ (ڈاکٹر رفیع الدین ہاشمی: تصانیف مودودی ایک اشاعتی اور کتابیاتی مطالعہ، مشمولہ تذکرہ سید مودودی۔ سوم، ادارہ معارف اسلامی لاہور، ۱۹۹۸ء، ص ۲۲۹)

ہندستان میں مسلمان آیت آیت اور لفظ لفظ کا ترجمہ الگ الگ پڑھنے کے عادی تھے، لیکن سید مودودی نے لفظی ترجمہ کے بجائے آزاد ترجمانی کا طریقہ اختیار کیا، حالانکہ یہ مشکل کام تھا۔ سید باقر حسین لکھتے ہیں: ”الفاظ کا ترجمہ کرنا پھر بھی نسبتاً آسان کام ہے لیکن عبارت کا ترجمہ کرنا مشکل ہوتا ہے کہ مترجم کو دو متصاد تقاضوں سے واسطہ پڑتا ہے۔ ایک طرف تو خیال رکھنا پڑتا ہے کہ ترجمہ تحت اللفظ ہو دوسرا طرف ترجمے کی زبان کا محاورہ ہاتھ سے نہ جائے۔“ (ترجمے کے اصول، مشمولہ ترجمہ روایت اور فن، مرتب: شمار احمد فریشی، مقتدرہ تو می زبان اسلام آباد، ۱۹۸۵ء، ص ۲۰)

سید مودودی نے لفظی ترجمے کے بجائے قرآن کی ترجمانی کرتے ہوئے قرآنی عبارت کے مفہوم کو اردو زبان میں ادبی شان کے ساتھ منتقل کر دیا اور جو تاثیر قرآن کو پڑھ کر ان کے دل میں پیدا ہوئی اسے حتی الامکان عربی مبین سے اردو مبین میں منتقل کرنے کی کوشش کی۔ سید مودودی نے آزاد ترجمانی کا طریقہ اس لیے اختیار کیا تاکہ قاری ترجمہ قرآن پڑھتے ہوئے قرآن کے مفہوم و مدعای کو سمجھ کر وہی اثر قبول کرے جو قرآن اس پڑانا چاہتا ہے۔ اس سے قبل اردو میں ترجمہ قرآن کی جو روایت چلی آ رہی تھی، اس میں ترجمہ لفظی ہوتا تھا اور لفظی ترجمے میں قرآن کی ہر سطر کے نیچے بے جان عبارت قاری کو پڑھنے کے لیے ملتی تھی، جس سے نقاری کی روح وجود میں آتی، نہ اس کے روغنے کھڑے ہوتے تھے، نہ اس کے جذبات میں کوئی طوفان برپا ہوتا۔ لفظی ترجمے کی تاثیر میں ادب کی اس تیز و تند اسپرٹ کا نقدان تھا جو قرآن کی اصل عبارت میں بھری ہوئی ہے۔ (ترجمہ قرآن مجید مع مختصر حواشی، سید مودودی، ادارہ ترجمان القرآن لاہور، ۲۰۰۱ء، ص ۵)

پھر قرآن کا طرز بیان تحریری کے بجائے تقریری ہے اور کوئی ترجمہ قرآن اس وقت تک گہرا تاثر نہیں چھوڑ سکتا، جب تک تحریری کی زبان کو مر بوط تحریری زبان میں تبدیل نہ کیا جائے۔ یوں بھی قرآن کی زبان بہت بامحاورہ ہے اور بامحاورہ تراجم میں ابلاغ کو اہمیت دی جاتی ہے۔ اس لیے سید مودودی نے بامحاورہ ترجمے اور تقریری اسلوب کا طریقہ اختیار کیا ہے۔ وہ کہتے ہیں کہ ایسا

کرتے ہوئے: ”میں اپنے بامحاورہ ترجمے میں نہ تو قرآن کے الفاظ کی حرفاً حرفاً پابندی کرتا ہوں اور نہ ہی اسے بہت زیادہ آزاد بناتا ہوں بلکہ متن قرآن کے مفہوم کو بیان کرنے کی کوشش کرتا ہوں۔“

(ابوطارق: مولانا مودودی کے انٹرویو، دوم، اسلامک پبلیکیشنز لاہور، ۱۹۹۱ء، ص ۵۲)

سید مودودی نے ترجمے میں ”ترجمانی“ کرتے ہوئے بھی آزادی نہیں برتی اور کلام اللہ کو اس کے پس منظر اور حالات نزول کے ساتھ جوڑتے ہوئے بامعنی بنادیا ہے۔ ڈاکٹر صالح عبدالحکیم شرف الدین رقم طراز ہیں: ”مولانا نے آزاد ترجمے کی اجازت لے کر بھی حدود کا بھیش خیال رکھا، کلام الہی کی عظمت اور صحت کو قائم رکھ کر اس کی ترجمانی کرنا ان کا مقصد رہا۔“ (قرآن حکیم کے اردو ترجم، ص ۳۵۸)

یہ درست ہے کہ قرآن پاک کے ترجم میں موضوع کی یکسانیت کے باوجود مترجمین کے ذوق، روحانی اور انداز فکر کے سبب تازگی کا احساس ملتا ہے۔ سید مودودی بھی یہ چاہتے تھے کہ قرآن کو ایسی زبان میں پیش کریں، جس سے جدید ذہن کو قرآن فہمی حاصل ہو اور قرآن کا انقلاب آفرین پیغام ان کی روحوں میں سرایت کر جائے، لیکن ساتھ ساتھ قرآن کی ادبیت بھی انھیں مسحور کرے اور ان کے جذبوں کو تمہیز کرے، وہ قرآن کے استدلال سے تو ضرور آگاہ ہوں لیکن مطالعہ قرآن میں دوسری زبان کی اجنبیت کو اپنے لیے رکاوٹ نہ سمجھیں۔ سید مودودی اس کوشش میں بڑی حد تک کامیاب رہے ہیں۔ ڈاکٹر عبدالمحفل کے بقول: ”ایسا جامع، واضح، مستند، سلیمانی، جان دار اور زور دار ترجمہ جس میں ساری توجہ ادائے مفہوم پر مرکوز کی گئی ہو، اپنی مثال آپ ہے۔“ (مولانا مودودی کی ادبی خدمات، فاران نشریات لاہور، ۱۹۹۲ء، ص ۳۳)

سید مودودی کا یہ ترجمہ فصاحت و بлагعت کی بھی مثال ہے۔ یہ اسی فصاحت و بлагعت کا کمال ہے کہ قرآن کی جادوئی تاثیر بھی اردو زبان میں منتقل ہو گئی ہے، اور اردو نثر کا بھی ایک طاقت و راسلوپ قرآن کی ترجمانی کے لیے وجود میں آ گیا ہے۔ ”سید مودودی اگر اپنے عہد کی بہترین زبان استعمال نہ کرتے تو آسمانی کتاب کا زور بлагعت اور حسن فصاحت بھی اردو زبان میں منتقل نہ ہو سکتا۔“ (اطاف حسن قریشی، اردو ڈائجسٹ، لاہور، اکتوبر ۱۹۷۹ء، ص ۲۳)

سید مودودی سے ماقبل ترجمہ قرآن میں جہاں زبان کی اجنبیت کا احساس ہوتا ہے، وہاں

تاثیر، فصاحت، بلاغت اور روح قرآن کی کمی بھی ہٹکتی ہے۔ یہ تراجم عقل کو اپل نہیں کرتے اور نہ قرآن کی مجرزاتی زبان کو اس کی الہامی قوت کے ساتھ قاری تک منتقل کرتے ہیں۔ حقیقت یہ ہے کہ قرآن کریم کو اس کے حسن و انشا، لسانی و ادبی بانکپین، لفظی طمطراق اور اس کی تاثیر کے ساتھ اگر کسی عالم نے سمجھنے اور سمجھانے کی کوشش کی ہے تو وہ سید مودودی ہیں۔ (افضال حسین نقوی، جسارت، کراچی، سید مودودی نمبر، ص ۳۰)

ترجمہ قرآن کے سلسلے میں سید مودودی کا اہم کارنامہ، ترجمہ کی پیراگراف بندی ہے۔ یہ ایک انقلابی قدم ہے جس کی مدد سے نہ صرف قرآن کے مطالب کی تفہیم آسان ہو گئی ہے بلکہ قاری کو قرآن کے تقریری اسلوب سے یہ اندازہ بھی ہو جاتا ہے کہ تقریر کا ایک جزو دوسرے جزو سے کیا تعلق رکھتا ہے اور تحریک اسلامی کن کن مراحل سے گزرتی رہی ہے۔ پروفیسر خورشید احمد لکھتے ہیں: ”قرآن کے قاری کو یہ رہنمائی فراہم کرنا کہ ایک بات کہاں ختم اور دوسری کہاں شروع ہوتی ہے، اس کے لیے پیراگراف بندی کی ضرورت تھی اور یہ کام اگر متن میں ہوتا تو حد ادب سے تجاوز تھا۔“ (پروفیسر خورشید احمد، ”دینی ادب“ مشمولہ تاریخ ادبیات مسلمانان پاکستان و ہند، دسویں جلد، پنجاب یونیورسٹی لاہور، ۱۹۷۲ء، ص ۳۳۰)

سید مودودی کے مجہد انڈہن نے یہ کام کر کے قاری کے لیے بہت آسانی پیدا کر دی ہے اور ”قرآن فہمی کی کنجی اپنے قاری کے باہم میں دے دی ہے۔“ (سید اسعد گیلانی، آئین، لاہور، تفریم القرآن نمبر، ص ۱۷۳)

پیراگراف کے بعد قرآن کا یہ ترجمہ اس اعتبار سے بھی منفرد ہے کہ اگر صرف ترجمہ پڑھا جائے تو بھی مفہوم سمجھ میں آتا اور مطالب کا پورا اظہار ہوتا ہے۔ سید مودودی کے اس ”الہامی ترجمے“ (راشد شاذ، سیارہ لاہور، سالنامہ، ۲۰۰۱ء، ص ۱۰۲) کی سلاست، فصاحت و بلاغت، ادبیت اور محاورہ بندی کے لیے دوسرے مترجمین کے تراجم سے ایک تقابلی مطالعہ پیش کیا جاتا ہے، اس مقصد کے لیے ”سورہ الحجۃ“ کا ترجمہ منتخب کیا گیا ہے۔

مولانا محمد اشرف علی تھانوی

”فَتَمَّ ہے، دن کی روشنی کی اور رات کی جب کہ وہ قرار پکڑے۔ (آگے جواب قدم ہے)

کہ آپ کے پروردگار نے نہ آپ کو چھوڑا اور نہ (آپ سے) دشمنی کی اور آخرت آپ کے لیے دنیا سے بدر جہا بہتر ہے (پس وہاں آپ کو اس سے زیادہ نعمتیں ملیں گی) اور عنقریب اللہ تعالیٰ آپ کو (آخرت میں بکثرت نعمتیں) دے گا۔ سو آپ خوش ہو جاؤ گے۔ کیا اللہ تعالیٰ نے آپ کو تیم نہیں پایا پھر آپ کو ٹھکانا دیا اور اللہ تعالیٰ نے آپ کو (شریعت سے) بے خبر پایا سو (آپ کو) شریعت کا رستہ بتلا دیا اور اللہ تعالیٰ نے آپ کو نادر پایا سو مال دار بنادیا۔ تو آپ (اس کے شکریے میں) یتیم پر ختنی نہ کیجیے اور سائل کو مت جھڑ کیے۔ (یہ تو شکر فعلی ہے) اور اپنے رب کے انعامات (مذکور) کا تذکرہ کرتے رہا کیجیے۔ (یعنی زبان سے قولی شکر بھی کیجیے)۔ (بیان القرآن، مولانا اشرف علی تھانوی، تاج کمپنی لائیٹنڈ لاہور، ص۔ ن، ص ۵۲۳-۵۲۵)

مولانا مفتی محمد شفیع

”فَقِيمْ دَهْوَبْ چَرْهَتْ وَقْتْ كَيْ اُور رَاتْ كَيْ جَبْ چَحَا جَأَيْ۔ نَهْ رَحْصَتْ كَرْدِيَا تَجَهْ كُوتِيرْ ےْ رَبْ نَهْ بَيْ زَارْ ہَوَا اُور الْبَيْتَ چَحَّلِيْ بَهْتَرْ ہَےْ تَجَهْ كُوبِيلِيْ سَےْ اُور آَگَےْ دَيْ گَاءْ گَاءْ تَجَهْ كُوتِيرْ ابْ بَهْرَ تو رَاضِيْ ہَوَگَا۔ بَهْلَانِيْسْ پَايَا تَجَهْ كُويْتِيمْ، پَهْرَ جَلَدِيْ اُور پَايَا تَجَهْ كُوبِهَنَتَا پَهْرَ رَاهْ سَجَهَانِيْ۔ اُور پَايَا تَجَهْ كُومَفِلِسْ، پَهْرَ بَيْ پَروَاهْ كَرْ دَيَا۔ سَوْ جَوْيِتِيمْ ہَوَا، اسْ كَوْمَتْ دَبَا اُور جَوْ مَانَگَتَا ہَوَا، اسْ كَوْمَتْ جَھَرَكْ۔ اُور جَوْ احسَانْ ہَيْ تَيْرَےْ رَبْ كَا اسْ كَوْبِيَانْ كَرْ“۔ (مفتی محمد شفیع، معارف القرآن، ہشتم، ادارۃ المعارف، کراچی، ۱۹۹۹ء، ص ۷۲۸)

مولانا فتح محمد جالندھری

”آفتاب کی روشنی کی قیم، اور رات (کی تاریکی) کی جب چھا جائے کہ (اے محمد) تمہارے پروردگار نے نہ تو تم کو چھوڑا، اور نہ (تم سے) ناراض ہوا۔ اور آخترت تمہارے لیے پہلی (حالت یعنی دنیا) سے کہیں بہتر ہے۔ اور تمہیں پروردگار عنقریب وہ کچھ عطا فرمائے گا کہ تم خوش ہو جاؤ گے۔ بھلا اس نے تمہیں یتیم پا کر جلد نہیں دی۔ (بے شک دی) اور رات سے ناواقف دیکھا، تو سید ہمارست دکھایا۔ اور نگ دست پایا تو غنی کر دیا، تو تم بھی یتیم پرستم نہ کرنا اور مانگنے والے کو جھڑکی نہ دینا اور اپنے پروردگار کی نعمتوں کا بیان کرتے رہنا“۔ (القرآن الحکیمه، تاج کمپنی لاہور، ص ۸۵)

عبد الماجد دریا بادی

”فَقُمْ هے دن کی روشنی کی، اور رات کی جب کہ وہ قرار پکڑے اور آپ کے پروردگار نے نہ آپ کو چھوڑا ہے اور نہ آپ سے بے زار ہوا ہے۔ اور آخرت آپ کے لیے دنیا سے (بدر جہا) بہتر ہے۔ عنقریب آپ کا پروردگار آپ کو اتنا عطا کرے گا کہ آپ خوش ہو جائیں گے۔ کیا اللہ نے آپ کو یتیم نہیں پایا، پھر (آپ کو) ٹھکانہ دیا۔ اور آپ کو بے خبر پایا، سوراستہ بتا دیا۔ اور آپ کو نادار پایا تو مال دار بنا دیا۔ تو آپ بھی یتیم پر ختنی نہ کجیے اور سائل کو مت جھڑ کیے۔ اور اپنے پروردگار کی نعمتوں کا بھی تذکرہ کرتے رہا کجیے۔“ (القرآن الحکیمه مع ترجمہ تفسیر عبد الماجد دریابادی، ص ۱۱۹۹-۱۲۰۰)

سید مودودی

”فَقُمْ ہے روز روشن کی، اور رات کی، جب کہ وہ سکون کے ساتھ طاری ہو جائے۔ (۱۱) نبیؐ تمہارے رب نے تم کو ہرگز نہیں چھوڑا اور نہ وہ ناراض ہوا۔ اور یقیناً تمہارے لیے بعد کا دور پہلے دور سے بہتر ہے۔ اور عنقریب تمہارا رب تم کو اتنا دے گا کہ تم خوش ہو جاؤ گے۔ کیا اس نے تم کو یتیم نہیں پایا اور پھر ٹھکانا فراہم کیا؟ اور تمھیں ناواقف راہ پایا اور پھر ہدایت بخشی۔ اور تمھیں نادار پایا اور پھر مالدار کر دیا۔ لہذا یتیم پر ختنی نہ کرو اور سائل کو نہ جھڑ کرو اور اپنے رب کی نعمت کا اظہار کرو۔“ (ترجمہ قرآن مع مختصر حواشی، ص ۱۵۳۹-۱۵۵۱)

سید مودودی کے علاوہ باقی ترجم پڑھ کر اندازہ ہوتا ہے کہ ان ترجم سے اردو ترجمے کی روایت تو ضرور آگے بڑھی ہے، لیکن ترجمے میں وہ سلاست، روانی، اور ادبیت نہیں، جو قرآن کا اعجاز ہے۔ اول الذکر ترجم سے وہ تاثر قائم نہیں ہو سکا جو قرآن کا مقصود ہے۔ ان ترجم میں اللہ کی ”نبی سے دشمنی ہونا یا‘ بے زار ہونا“ مناسب حال ترجمہ نہیں۔ اسی طرح رات کی تاریکی کا چھا جانا رات کی معنویت میں وہ فصاحت پیدا نہیں کرتا جو رات کے سکون کے ساتھ طاری ہونے کے مفہوم میں پنهان ہے۔ مولانا اشرف علی ھانوی کے ترجمے میں طوالت ہے اور بار بار تو سین کا استعمال، عبارت کے تسلسل اور بہاؤ کو توڑتا ہے۔ پھر ترجمے میں پرانا پن موجود ہے۔ اس طرح ترجمہ ابلاغ کی خوبی سے بھی محروم ہے۔ مفتی محمد شفیع کے ترجمے سے قرآن کی معنویت پوری طرح قاری پر آشکار نہیں ہوتی۔ مولانا فتح محمد جalandھری کے ہاں باحاورہ ترجمے کی کوشش کی گئی ہے، لیکن یہاں

بھی قوسمیں کا استعمال قاری کی توجہ منتشر کر دیتا ہے۔ مولانا عبد الماجد دریابادی کے ہاں مولانا اشرف علی تھانوی کے ترجمے کی ہی تقلید کی گئی ہے، البتہ انھوں نے قوسمیں کم کر دیے ہیں، تاہم وہ اپنے ترجمے کو فصاحت، بلاغت اور ادبیت نہ دے سکے۔

سید مودودی کے ترجمے میں تسلسل، بہاء، روانی اور ربط ہے۔ ترجمہ پڑھتے ہوئے قاری کی توجہ ایک بار بھی نہیں ہٹتی۔ سید مودودی نے قرآن کے استغفار میں لجھ کو ترجمے میں منتقل کرتے ہوئے ایجاد و اختصار سے کام لے کر قرآن کے مفہوم کو ترجمے میں ڈھال دیا ہے۔ بلاغت کا یہ عالم ہے کہ چھوٹے چھوٹے جملے زبان پر رواں ہو جاتے ہیں، ترجمہ با محاورہ، سلیس رواں اور سبک ہے۔ بات نہ صرف قوسمیں کے بغیر سمجھ آتی ہے بلکہ کسی لفظ کی وضاحت کے لیے حواشی کی ضرورت بھی نہیں پڑتی، نہ ترجمے میں کسی لفظ کا اضافہ کرنا پڑتا ہے۔ دن کی روشنی یا آفتاب کی روشنی یا دھوپ چڑھتے وقت سے کہیں زیادہ سبک ترکیب روز روشن کی ہے جس میں فصاحت اور ادبیت ہے۔

تفاہمی مطالعے کے سلسلے میں ایک اور نمونہ سورۃ الحجر کی آیت نمبر ۷۶ کا ترجمہ ہے۔ اس آیت کا پس منظر یہ ہے کہ حضرت لوط علیہ السلام کے گھر فرشتے خوب روڑکوں کی شکل میں عذاب کی خبر لے کر آتے ہیں تو قوم لوطن کے گھر پر چڑھ دوڑتی ہے۔ قرآن قوم لوٹ کی اس کیفیت کو بیان کرتا ہے۔ مترجمین نے یہ کیفیت ترجمے میں کیسے منتقل کی ہے؟ اس پر ایک نظر ڈالتے ہیں:

آپؐ کی جان کی قسم وہ اپنی مستی میں مدھوش تھے۔ (بیان القرآن، مولانا اشرف علی تھانوی، ص ۲۳۹)

اے محبوب! تمہاری جان کی قسم بے شک وہ اپنے نشے میں بھٹک رہے تھے۔ (کنز الایمان، مولانا احمد رضا غزال بریلوی، تاج کمپنی لمیٹڈ لاہور، ص ۳۲۲)

آپؐ کی جان کی قسم وہ اپنی مدھوشی میں بالکل بکے ہوئے تھے۔ (القرآن الحکیمه، مولانا عبد الماجد دریابادی، ص ۵۲۵)

(اے محمدؐ) تمہاری جان کی قسم وہ اپنی مستی میں مدھوش (ہورہے) تھے۔ (القرآن الحکیمه، مولانا فتح محمد جalandھری، ص ۳۵۵)

تیری جان کی قسم اے نبیؐ اس وقت ان پر ایک نشدہ ساچڑھا ہوا تھا جس میں وہ آپؐ سے باہر

ہوئے جاتے تھے۔ (ترجمہ قرآن مع مختصر حواشی، سید مودودی، ص ۷۷)

قرآن نے یہاں نشہ کا لفظ استعارتاً استعمال کیا ہے، مگر دیگر متوجہین نے اسے پھر حقیقت میں بدل دیا ہے۔ نشہ میں مدھوش ہونا، بھٹک جانا، بہک جانا، وہ کیفیات ہیں، جس میں فر عمل کی قوت سے محروم ہو جاتا ہے۔ لیکن سید مودودی نے لفظ نشہ کے ساتھ آپے سے باہر ہونے کا محاورہ لا کر قومِ الوٰۃ کی بداعطاواری اور بدستی کی عملی کیفیت بیان کر دی ہے اور یہی سید مودودی کے اس ترجیح کی جدت ہے۔ پھر ”تیری جان کی قسم اے نبی“، میں کتنی بے سانتگی، اخلاص، محبت، وارثگی اور چاہت ہے۔

سید مودودی کو الفاظ کے استعمال پر کچھ ایسی قدرت حاصل ہے کہ وہ لفظ کو اس کے سیاق و سبق میں برتنے کے فن میں طاقت نظر آتے ہیں۔ اس لیے سید مودودی نے سورہ رحمٰن کی آیت فَإِنَّ الَّاءِ رَبِّكُمَا تُكَذِّبُنَ کا ترجمہ بھی آیت کے سیاق و سبق میں ہر بار مختلف کیا ہے، یعنی تم اپنے رب کی کن کن نعمتوں، عجائب قدرت، کرشوں، کمالات، احسانات، صفات، اور اوصاف حمیدہ کو جھلاوے گے۔ سید مودودی نے قرآن میں استعمال ہونے والے الفاظ ”اورف“ کا ترجمہ بھی ”اور“ اور ”پس“ کے معنوں تک محدود نہیں رکھا۔ اور کہیں کہیں قرآن کے لمحے و تاثیر کو ہو بہو بعد قبر سے نکلا جاؤں گا۔ (ایضاً، ص ۷۷)

ترجمہ میں بیسوں مقامات پر زبان کی روانی، صوتی بہاؤ، سلاست، اور ادبيت کا دلنشیں انداز نظر آتا ہے:

اے لوگو، جو ایمان لائے ہو اللہ سے ڈرو اور اس کی جناب میں بازیابی کا ذریعہ تلاش کرو اور اس کی راہ میں جدو جهد کرو شاید کہ تمہیں کامیابی نصیب ہو جائے۔ (ایضاً، ص ۲۹)

عربی اور اردو زبانیں اپنی لسانی ترکیب، لوح، رچاڑا اور تہذیبی پس منظر میں مختلف زبانیں ہیں، اس لیے عربی تراکیب کو اردو میں ترجیح کے ذریعے منتقل کرنا مشکل امر ہے، لیکن قرآن کے لمحے اور مفہوم کی مکمل منتقلی اس کے بغیر ممکن نہیں ہے۔ سید مودودی نے قرآن کے لمحے اور تاثیر کو اردو میں منتقل کرنے کے لیے بہترین تراکیب اور موثر ترین الفاظ کا چنانچا کیا ہے جس سے بہت ساری تئی تراکیب وضع ہو گئی ہیں۔ چند تراکیب دیکھیے: فرستہ گان الہی، گردش ایام، دیدہ بینا، گرم چراغ،

دلیل روشن، پرده شب، تیز گامی، لب گور، شعلہ زن، عقل سلیم، ملک بیین، اعیان سلطنت، کلمہ خبیث، کٹے کافر، کجھ بحثی، نیش زنی، پر انگندہ خواب، پیر و ان ابلیس، فجر مشہود، خواہش نفس، تھڑا دلا۔ سید مودودی نے بعض عربی تراکیب کو دیے ہیں لکھ دیا ہے کیونکہ اگر ان کا ترجمہ کیا جاتا تو یقیناً وہ فصاحت اور بلاغت پیدا نہ ہوتی جوان عربی تراکیب سے ہوتی ہے۔ جیسے: عاداً ولی، عذاب الیم، عادارم، سوا اسبیل، مہاجرین والنصار، شیطان رحیم، ملاء اعلیٰ، کتاب بیین، احسن الائقین وغیرہ۔ اس ترجمے میں بہت سارے مرکب عطفی ترجمے میں زور، روانی اور جدت پیدا کرتے نظر آتے ہیں: حکیم و علیم، حکیم و حمید، ذلیل و حقیر، بے کم و کاست، دست و پابست، فریاد و فقاں، طبا و ماوی، نیک و بد، صبح و شام، اطلس و دیبا، گمراہی و بد عملی، روسیاہی و ذلت۔

سید مودودی نے قرآن کی ترجمانی کے لیے بامحاورہ ترجمہ کیا ہے۔ اس لیے بہت سارے محاورے بے کھنکے چلے آئے ہیں، جو مفہوم میں بلاغت، فصاحت، دل کشی اور روانی پیدا کرتے ہیں لیکن قرآنی مضامین کے لقدس اور احترام سے بھی پوری طرح ہم آہنگ ہیں، اس لیے کہ سید مودودی کو ڈپٹی ندیراحمد کی طرح محاورے جڑنے کا شوق نہیں بلکہ محاورہ خود بخود آن کھڑا ہوتا ہے۔ چند محاورے یہ ہیں: ثوٹ پڑنا، پیٹھ پھیر کر بھاگنا، عقل ماری جانا، ڈنڈی مارنا، لٹے پاؤں پھرنا، پھٹکار پڑنا، کانوں کا کچا ہونا، دل ٹھنڈا کرنا، افترا باندھنا، دل ٹنگ ہونا، آنکھیں سفید پڑنا، دل اڑنا، آپ سے باہر ہونا، کلوں چھا جانا، خوشی سے کھل اٹھنا، آنکھیں پھٹی کی پھٹی رہ جانا وغیرہ۔

سید مودودی کے ترجمے میں ایک ہی طرح کے الہاوائے الفاظ پر اعراب کا اہتمام بھی ملتا ہے۔ تشبیہ و استعارہ بھی رنگ جاتے ہیں۔ اس اعتبار سے دیکھا جائے تو سید مودودی کا یہ ترجمہ نہ صرف ترجمہ کی ضروریات پوری کرتا ہے بلکہ ادبی معیارات پر بھی پورا اترتتا ہے۔ عطش درانی کے مطابق: ”یہ ترجمہ قرآن بامحاورہ ترجمے کی عمدہ مثال ہے۔“ (ادبی جائز، نذر سنز لازہور، ۱۹۸۷ء، ص ۱۲۳)

سید مودودی کے ترجمے میں ادبیت، علمیت، تاثیر، روانی، فصاحت و بلاغت کا بڑا سبب یہ ہے کہ سید مودودی نے قرآن کے اصطلاحی اور لغوی مفہوم کو اچھی طرح سمجھ کر بہترین الفاظ میں ترجمہ کیا ہے۔ سید مودودی اس بات کے قائل تھے کہ قرآن کے الفاظ سے مجازی اور ظاہری مفہوم اخذ کرنے کا فیصلہ اندر ہند نہیں ہو سکتا۔ اس کے لیے قرآن کا سیاق و سبق اور زیر بحث مسئلہ ہی

معیار قرار دیا جا سکتا ہے۔ (عاصم نعمانی (مرتب) مکاتیب سید ابوالاعلیٰ مودودی، دوم، اسلامک پبلیکیشنز لاہور، ۱۹۹۱ء، ص ۳۱۵)

سید مودودی کے ایک قریبی رفیق حیم خواجہ اقبال ندوی لکھتے ہیں: ”سید مودودی قرآن کے ایک لفظ کا مفہوم متعین کرنے کے لیے کبھی کبھی دس دس بارہ بارہ دن کلام عرب، لغت، تفاسیر اور احادیث کا مطالعہ کرتے رہتے“۔ (جیل احمد رانا، سلیمان منصور خالد (مرتبین) تذکرہ سید مودودی، ۸۳۳ ص)

سید مودودی کے ہاں قرآنی الفاظ کو اس کے خاص سیاق و سبق میں ترجمہ کرنے کے سبب ان کے ترجمے میں تنوع، دل چھپی، اسلوب کی تازگی اور معنوی تسلیم ہے۔ ملک سن اختر کے بقول: ”یہ ترجمہ اردو نثر میں بلند مقام کا حامل ہے“ (ڈاکٹر جیل جابی، تاریخ ادب اردو، دوم ص ۱۲۱)۔ تاہم، اس ترجمے میں بعض مقامات پر حفظ مراتب کو محو ظنہیں رکھا گیا۔ ایسے مقامات پر ترجمے میں ادبیت کا وہ رنگ نہیں جو اس کی جمیعی فضای پر چھایا ہوا ہے۔ مثلاً: ”ان سے کہو میں کوئی نزاکت رسول تو نہیں ہوں“۔ (ترجمہ قرآن مع مختصر حواشی سید مودودی: ص ۱۲۵)

”اے نبی! ان سے رخ پھیلو، پھر تم پر کچھ ملامت نہیں“ (ایضاً، ص ۱۳۳)۔ سید مودودی کی اس آزاد ترجمانی کو مولانا امین احسن اصلاحی نے بھی اختیار کرنے کی کوشش کی ہے لیکن ترجمے کی سلاست، روانی، ادبی چاشنی، اور ابلاغ کی خوبی ان کے ہاں اس درجہ پیدا نہ ہو سکی۔ عمر خالد رقم طراز ہیں: ”مولانا مودودی کا ضخیم ترجمہ قرآن اور تفسیر بلاشبہ اردو ادب کا ایک شاہکار ہے۔ اردو نثر میں مولانا کا زور دار انداز روایتی مذہبی دنیاۓ علم میں بے نظیر ہے۔“ (Islamic Studies، جلد ۲۷، بہار، ۲۰۰۲ء، ص ۳۵)

سید مودودی کے اس ترجمے نے اردو نثر کے امکانات کو وسعت دی ہے، اس لیے کہ یہ ترجمہ جہاں عوام کی دینی ضرورت پوری کرے گا وہاں سید مودودی کی اردو میں ترجمہ پڑھنے والوں کے ادبی ذوق کی تسلیم بھی کرتی رہے گی۔